

आकाशवाणी पुणे
प्रादेशिक वृत्तविभाग
राष्ट्रीय बातमीपत्र
सकाळी 09 वाजून 20 मिनिटं

दिनांक:06.05.2024

वार:सोमवार

1. तिसऱ्या टप्प्यातल्या लोकसभा निवडणुकीसाठीच्या प्रचार तोफा काल थंडावल्या,
2. राज्यात विविध पक्षांच्या नेत्यांचे झंझावाती दौरे आणि सभांना आजपासून पूर्णविराम,
3. लोकसभा निवडणुकीच्या सातव्या आणि शेवटच्या टप्प्याची अधिसूचना उद्या जारी होणार,
4. स्वस्त दरात पुन्हा सुरू होणार भारत श्रीलंका फेरी सेवा आणि
5. महाराष्ट्रात उष्णतेच्या प्रचंड लाटेमुळे जनजीवन विस्कळित

प्रचार-तिसरा टप्पा

तिसऱ्या टप्प्यातील लोकसभा निवडणुकीसाठीच्या प्रचाराच्या तोफा काल थंडावल्या. 10 राज्ये आणि केंद्रशासित प्रदेशांमधल्या 93 मतदारसंघांमध्ये मंगळवारी मतदान होईल. या टप्प्यात गुजरातमध्ये 25 जागा, कर्नाटकात 14, महाराष्ट्रात 11, उत्तर प्रदेशात 10, मध्य प्रदेश 9, छत्तीसगढ 7, बिहार 5, आसाम आणि पश्चिम बंगालमध्ये प्रत्येकी 4, गोवा आणि दादरा नगर हवेली आणि दमण दीवमध्ये प्रत्येकी दोन जागांसाठी लढत होईल.

राज्यातील प्रचार

लोकसभा निवडणुकीच्या तिसऱ्या टप्प्यातील मतदानाचा प्रचार काल राज्यात संपला. या टप्प्यात राज्यातील रायगड, बारामती, धारशिव, लातूर, सोलापूर, माढा, सांगली, सातारा, रत्नागिरी-सिंधुदुर्ग, कोल्हापूर, आणि हातकणंगले या 11 लोकसभा मतदार संघांमध्ये उद्या, 7 मे रोजी मतदान होणार आहे. तिसऱ्या टप्प्याच्या प्रचारात महाविकास आघाडी आणि महायुतीच्या नेत्यांसह सर्वच पक्षांच्या नेत्यांच्या झंझावाती प्रचारसभा, पदयात्रा, गाठी-भेटी आणि बैठकांनी राज्यातलं वातावरण ढवळून निघालं होतं.

पंतप्रधान-ओडिशा

पंतप्रधान आणि भाजपचे ज्येष्ठ नेते नरेंद्र मोदी आज ओडिशातील गोपालपूर विधानसभा मतदारसंघांतर्गत गंजम जिल्ह्यातील कनिशी इथं आणि नबरंगपूर जिल्ह्यातील चिकिली इथं जाहीर सभा घेणार आहेत. 13 मे पासून चार टप्प्यात एकाच वेळी होणाऱ्या लोकसभा आणि ओडिशा विधानसभेच्या निवडणुका जाहीर झाल्यानंतर पंतप्रधान मोदी यांचा ओडिशाचा हा पहिलाच दौरा आहे.

पंतप्रधान मोदी अयोध्या सभा

पंतप्रधान आणि भाजपचे ज्येष्ठ नेते नरेंद्र मोदी यांनी पक्षाच्या उमेदवारांच्या प्रचारासाठी अयोध्येत काल सभा घेतली. सुग्रीव किला भागातल्या सभेपूर्वी त्यांनी रामलल्लाचे दर्शन घेत पूजाही केली. भाजपने या भागातून

खासदार लल्लू सिंग यांना तिकीट दिलं असून त्यांच्या विरोधात समाजवादी पक्षाकडून ज्येष्ठ नेते अवधेश प्रसाद निवडणूक लढवतील. उत्तर प्रदेशातल्या इटवाहमध्ये झालेल्या प्रचारसभेत पंतप्रधान आणि ज्येष्ठ भाजप नेते नरेंद्र मोदी यांनी काँग्रेस आणि समाजवादी पक्षावर निशाणा साधला. आपलं सरकार आणि वैज्ञानिक लोकांचा जीव वाचवण्याची धडपड करत असताना काँग्रेस आणि समाजवादी पक्षाने लोकांची दिशाभूल करण्याचा प्रयत्न केला, असा आरोप मोदी यांनी केला. दरम्यान, उत्तर प्रदेशातले काँग्रेसचे प्रमुख अविनाश पांडे यांनी फुलपूर मतदारसंघातल्या समन्वयकांची काल बैठक घेतली. तर आग्र्यामध्ये काल समाजवादी पक्षाचे प्रमुख अखिलेश यादव यांची प्रचारसभा झाली. दरम्यान, भाजपचे राष्ट्रीय अध्यक्ष जे पी नड्डा यांनी ओडिशातल्या आगामी विधानसभा निवडणुकांसाठी पक्षाचा जाहिरनामा प्रसिद्ध केला. या जाहिरनाम्यात 21 प्रमुख आश्वासने देण्यात आली आहेत. ओडिशामध्ये 13 मेपासून 4 टप्प्यांत विधानसभा आणि लोकसभा निवडणूक होणार आहे.

अधिसूचना

लोकसभा निवडणुकीच्या सातव्या आणि शेवटच्या टप्प्याची अधिसूचना उद्या जारी होणार आहे. या टप्प्यात सात राज्ये आणि एका केंद्रशासित प्रदेशातील लोकसभेच्या 57 जागांसाठी निवडणूक होणार आहे. उत्तर प्रदेश आणि पंजाबमधील प्रत्येकी तेरा जागा, पश्चिम बंगालच्या नऊ जागा, बिहारच्या आठ जागा, ओडिशाच्या सहा जागा, हिमाचल प्रदेशच्या चार जागा, झारखंडच्या तीन जागा आणि केंद्रशासित प्रदेश चंदिगडच्या एका जागेसाठी मतदान होणार आहे. या महिन्याच्या 14 तारखेपर्यंत उमेदवारी अर्ज दाखल करता येणार असून, 1 जून रोजी मतदान होणार आहे.

सीईसी पत्रकार परिषद

मुख्य निवडणूक आयुक्त राजीव कुमार यांनी काल 75 आंतरराष्ट्रीय प्रतिनिधींसमोर जगातल्या सर्वात मोठ्या लोकशाहीतल्या निवडणुकांचा आढावा सादर केला. कुमार यांनी 23 देशांतल्या निवडणूक व्यवस्थापन मंडळातल्या प्रतिनिधींशी काल नवी दिल्लीत चर्चा केली. लोकसभा निवडणुकीच्या अभ्यासासाठी हे प्रतिनिधी भारतात आले आहेत. हे प्रतिनिधी महाराष्ट्र, गोवा, गुजरात, कर्नाटक, मध्य प्रदेश आणि उत्तर प्रदेशातल्या निवडणुका आणि त्यासाठी करण्यात आलेल्या तयारीचं निरीक्षण करतील. 9 मे पर्यंत हा अभ्यास दौरा असेल.

नीट यूजी

राष्ट्रीय परीक्षा यंत्रणेकडून घेतली जाणारी राष्ट्रीय पात्रता आणि प्रवेश परीक्षा म्हणजेच नीट परीक्षा काल पार पडली. या परिक्षेसाठी 24 लाखांहून अधिक विद्यार्थी पात्र ठरले. देशभरातल्या 5 हजारांहून अधिक शहरांमध्ये या परीक्षेची केंद्रे असून भारताबाहेरच्या 14 शहरांमध्ये परीक्षा केंद्र होती.

भारत श्रीलंका फेरी सुविधा

भारत श्रीलंका दरम्यान प्रवासी फेरी सुविधा 13 मे पर्यंत सुरू होणार असून या प्रवासाचे दर पूर्वीपेक्षा कमी असतील. भारतातील नागपट्टणम ते श्रीलंकेतल्या जाफनाजवळच्या कंकेसंथुराई पर्यंत ही फेरी सुविधा असेल. भारतीय नौवहन निगममार्फत ऑक्टोबर 2023 पासून ही सेवा सुरू करण्यात आली होती. इंडश्री फेरी सर्विसेस या खासगी कंपनीकडून ही सुविधा दिली जाईल. ही सुविधा प्रवाशांना वाजवी दरात देता यावी, यासाठी भारत

सरकारने नागपट्टणम बंदराजवळ येणारा एक वर्षासाठीचा प्रति महिना 25 दशलक्ष रुपये खर्च उचलला आहे. तर श्रीलंकन सरकारनं समुद्रामार्गे श्रीलंकेतून बाहेर जाणाऱ्या प्रवाशांवर लावलेला कर कमी केला आहे.

माओवादी

छत्तीसगढमधल्या दंतेवाडा जिल्ह्यात काल 35 माओवाद्यांनी शरणागती पत्करली. त्यापैकी तिघांवर मोठं बक्षीस आहे. दंतेवाडा पोलिसांच्या लोन वरटू या मोहिमेने प्रभावित होऊन हे माओवादी उपमहानिरीक्षक कमालोचन कश्यप, केंद्रीय राखीव सुरक्षा दल आणि स्थानिक पोलिसांपुढे शरण आले. हे सर्व माओवादी भैरमगढ आणि काटेकल्याण भागातल्या माओवादी संघटनेसोबत सक्रीय होते. हे माओवादी अनेक नक्षली कारवायांमध्ये सहभागी असल्याचा आरोप आहे.

वायूदल हल्ला

जम्मू काश्मिरमधल्या पूंच जिल्ह्यात हवाई दलाच्या ताफ्यावर झालेल्या हल्ल्याप्रकरणी संरक्षण दलाने सहा स्थानिकांना चौकशीसाठी ताब्यात घेतलं आहे. पूंचमध्ये नुकत्याच झालेल्या या हल्ल्यात हवाई दलाचे 5 जवान जखमी झाले असून एक जवान शहीद झाला आहे. ताब्यात घेतलेल्या स्थानिक नागरिकांनी अतिरेक्यांना या हल्ल्यात मदत केल्याचा संशय आहे. शशिधर वनक्षेत्राजवळ हा हल्ला झाला असून यावेळी हवाई दलाच्या ताफ्यावर गोळ्यांच्या 30 फैरी झाडण्यात आल्या. या प्रकरणी स्थानिक राष्ट्रीय रायफल सैन्य विभागाकडून तपास सुरू आहे.

जम्मू काश्मीर दहशतवादी अटक

जम्मू काश्मीरमध्ये पोलिस आणि संरक्षण दलांनी शोपियान जिल्ह्यातून दोन दहशतवाद्यांना काल अटक केली. पोलिस, सैन्याचे 34 राष्ट्रीय रायफल आणि केंद्रीय राखीव सुरक्षा बलाच्या 178 बटालियनने शोपियानमधल्या अलुरा इमाम साहिब भागात ही कारवाई केली.

अॅथलेटिक्स

अमेरिकेतील अॅरिझोना इथं झालेल्या यूएस अॅथलेटिक्स फेस्टिव्हलमध्ये भारताच्या तेजस्वीन शंकर यानं काल पुरुषांच्या उंच उडी स्पर्धेत विजय मिळवला. राष्ट्रीय विक्रमवीर तेजस्वीननं या स्पर्धेत अव्वल स्थान मिळवण्याच्या पहिल्याच प्रयत्नात 2.23 मीटर अंतर पार केलं. या उडीसह त्यानं या हंगामातील सर्वोत्तम कामगिरी नोंदवली आहे. या स्पर्धेत दुसरा भारतीय खेळाडू, सर्वेश कुशारे यानं 2.13 मीटर अंतर पार करून पाचवं स्थान पटकावलं आहे. अमेरिकेच्या अर्नी सिअर्सने दुसरं, तर मेक्सिकोच्या रॉबर्टो विल्चेसनं तिसरं स्थान मिळवलं आहे.

पॅरिस ऑलिम्पिक

पॅरिस ऑलिम्पिकमधील 4x400 मीटर रिले स्पर्धेसाठी भारतीय महिलांचा संघ पात्र ठरला आहे. बहामामधील नासाऊ इथं झालेल्या जागतिक अथलेटिक्स रिलेमध्ये दुसऱ्या फेरीत दुसरं स्थान मिळवून भारतीय महिलांच्या संघानं ही पात्रता मिळवली आहे. रुपल चौधरी, एम आर पूवम्मा, ज्योतिका श्री दांडी आणि सुभा वेंकटेशन या चौघींनी 3 मिनिट आणि 29 पूर्णांक 35 शतांश सेकंदांचा वेळ नोंदवत जमैकाला मागे टाकलं आणि

पॅरिस ऑलिम्पिकसाठी आपलं स्थान पक्कं केलं. या संघानं काल पहिल्या फेरीत 3 मिनिटं आणि 29 पूर्णांक 74 शतांश सेकंद या वेळेसह पाचवं स्थान मिळवलं होतं.

मणिपूर-पाऊस

मणिपूरच्या विविध भागांमध्ये काल दुपारी झालेल्या गारपिट आणि मुसळधार पावसानं अनेक घरांची पडझड झाली असून, शेतीचंही प्रचंड नुकसान झालं आहे. अनेक गावकरी बेघर झाले असून, जनजीवन विस्कळीत झालं आहे. ताशी 55 किमी वेगाने वाहणारे वादळी वारे, गारपिट आणि मुसळधार पावसानं इम्फाळ जिल्हा, थौबल, नोने आणि बिष्णुपूर जिल्ह्यांना तडाखा दिला आहे. राज्याच्या पर्यावरण आणि हवामान विभागानुसार, तामेंगलाँग जिल्ह्यात काल सर्वाधिक 21.6 मिमी पावसाची नोंद झाली.

केरळ समुद्र

भारतीय सागरी माहिती सेवा केंद्रानं केरळ आणि तामिळनाडू किनारपट्टीवर आज रात्री 11.30 वाजेपर्यंत नारंगी बावटा दिला आहे. तिरुअनंतपुरम, कोल्लम, थिसूर आदी किनारपट्टीच्या पट्ट्यातील भागांमध्ये समुद्राची तीव्र धूप होत असल्यानं या भागातील लोकांना धोक्याचा इशारा देण्यात आला आहे. किनारी भागातील लोकांना सुरक्षित स्थळी हलवण्यात येत असून, परिस्थिती सुधारेपर्यंत मच्छिमारांनी समुद्रात जाऊ नये, असं आवाहनही करण्यात आलं आहे.

महाराष्ट्र-उष्णता

महाराष्ट्राच्या अनेक जिल्ह्यांमध्ये उष्णतेची प्रचंड लाट सुरु आहे. त्यामुळे सामान्य जनजीवन विस्कळीत झालं आहे. सोलापूर जिल्ह्यात जेऊर इथं सर्वाधिक 44 अंश सेल्सियस तापमानाची नोंद झाली. राज्यात काल जळगाव इथं 42 पूर्णांक 3 अंश, सांगली 41 पूर्णांक 6, सातारा 40 पूर्णांक 9, सोलापूर 43 पूर्णांक 4, औरंगाबाद 41 पूर्णांक 6, नांदेड 43 पूर्णांक 2, धाराशिव 42, परभणी 43 पूर्णांक 6, अकोला 44 पूर्णांक 3, अमरावती 43 पूर्णांक 8, ब्रह्मपुरी 43 पूर्णांक 7, बुलढाणा 40, चंद्रपूर 43 पूर्णांक 8, नागपुर 41 पूर्णांक 5, वर्धा 43, आणि यवतमाळ इथं 42 पूर्णांक 2 अंश सेल्सियस कमाल तापमानाची नोंद झाली. मराठवाड्यात आज तुरळक ठिकाणी वीजा आणि जोराचे वारे यांच्यासह पावसाचा अंदाज आहे.

**याबरोबरच हे राष्ट्रीय बातमीपत्र संपलं,
नमस्कार.**